

नेहरू का अन्तर्राष्ट्रवाद

मेहराब खां

सहायक आचार्य – राजनीति विज्ञान
एस.बी.के. राजकीय महाविद्यालय
जैसलमेर

नेहरू का व्यक्तित्व महान, अद्वितीय एवं अनुपम था, वे एक असाधारण व्यक्ति थे। नेहरू को आधुनिक भारत का राष्ट्र-निर्माता, महान लोकतन्त्रवादी, भारत में संसदीय प्रणाली का संस्थापक, लोकतान्त्रिक समाजवाद का प्रवर्तक, उत्कृष्ट समन्वयवादी, महान मानवतावादी, धर्म-निरपेक्षतावादी एवं महान यथार्थवादी चिन्तक माना जाता है।

जवाहरलाल नेहरू आधुनिक भारत के एक सुलझे हुए राजमर्मज्ञ थे। एक लेखक के रूप में उन्होंने इतिहासकार तथा राजनीतिक समीक्षक के रूप में अपनी पहचान बनाई। नेहरू का राजनीतिक दर्शन जीवन्त विचारों में निहित है जो उन्होंने मुख्यतः इतिहास के विवेचन तथा भारतीय और विष्व राजनीति को एक रचनात्मक स्वरूप और दिशा प्रदान करने के लिये अपनाये तथा स्थापित किये। नेहरू के ये विचार उनकी आत्मकथा के अतिरिक्त उनकी प्रसिद्ध कृतियों जैसे 'विष्व इतिहास की झलक' तथा 'भारत की खोज' के अलावा उनके असंख्य लेखों पत्रों और भाषणों में निहित हैं। वे एक ऐसे अद्वितीय राजनीतिज्ञ थे जिनकी मानव मुक्ति के प्रति सेवायें चिरस्मरणीय रहेंगी। स्वाधीनता संग्राम के योद्धा के रूप में वे यशस्वी थे और आधुनिक भारत के निर्माण के लिये उनका योगदान अभूतपूर्व था।

नेहरू का अन्तर्राष्ट्रवाद

नेहरू का राष्ट्रवाद संकीर्ण और अनुदार नहीं था, इस अर्थ में वे अन्तर्राष्ट्रीयतावाद के पोषक थे। वस्तुतः वे राष्ट्रवाद को अन्तर्राष्ट्रीयतावाद की पूर्व शर्त मानते थे। उन्होंने कांग्रेस तथा सम्पूर्ण मानव समाज को इसका व्यापक अन्तर्राष्ट्रीय स्वरूप प्रदान किया और यह प्रतिपादित किया कि स्वतंत्रता के लिये भारतीय संघर्ष वास्तव में एक वैश्विक संघर्ष का भाग था तथा इसे अन्तर्राष्ट्रीय घटनाओं को ध्यान में रखते हुए सफल बनाया जा सकता था। वस्तुतः विष्वषांति और विष्व सम्प्रदाय के विचार में नेहरू का बड़ा विश्वास था।

जवाहर लाल नेहरू का दृष्टिकोण मानवतावादी था। वे अन्तरराष्ट्रीय सहयोग, एकता तथा बन्धुत्व के महान् पक्षधर थे। वे विष्व- शांति के अग्रदूत थे। उनके अन्तराष्ट्रीयतावाद सम्बन्धी विचारों को निम्नलिखित रूप से विप्लेषित कर सकते हैं।

1. राष्ट्रवाद एवं अन्तर्राष्ट्रवाद की पारस्परिकता

नेहरू एक राष्ट्रवादी थे, परन्तु उनका राष्ट्रवाद अन्तर्राष्ट्रवाद का एक हिस्सा है। उनका राष्ट्रवाद एक अन्तराष्ट्रीयतावादी का राष्ट्रवाद है। उनकी निष्ठा वसुधैव कुटुम्बकम् में थी। उनकी आस्था भारतीय दर्शन, संस्कृति और भावनाओं के मूल तत्वों में थी। उदाहरणतः उनकी आस्था जीओ और जीने दो, अहिंसा, सहनशीलता और सहअस्तित्व के मूल्यों में थी। नेहरू का कहना था कि हमारे इस एकमात्र नक्षत्र में शांति अविभाजित है, समृद्धि अविभाजित है और तबाही भी अविभाजित है।

2. वैश्विक घटनाओं का अन्तर्राष्ट्रीयकरण

नेहरू की धारणा थी कि आधुनिक युग अन्तर्निर्भरता का युग है। इसमें कोई भी राष्ट्र एक-दूसरे से अलग नहीं रह सकता। कोई भी राष्ट्र अन्य राष्ट्र में होने वाली घटनाओं से अप्रभावित नहीं रह सकता। नेहरू का कहना था कि उद्योग का स्वभाव ही अन्तर्राष्ट्रीय है। उसने राष्ट्रीय सीमाओं को तोड़ दिया है।

3. राष्ट्रवाद एवं अन्तर्राष्ट्रवाद एक-दूसरे के पूरक—

नेहरू राष्ट्रवाद को अन्तर्राष्ट्रवाद का पूरक मानते थे उसका विरोधी नहीं। वह दोनों को एक-दूसरे की सहायक प्रवृत्तियाँ मानते हैं, एक-दूसरे के प्रतिकूल प्रवृत्तियाँ नहीं मानते थे। नेहरू का अन्तर्राष्ट्रीयवाद राष्ट्रीय स्वतन्त्रता अर्थात् राष्ट्रीय संगठनों की पूर्व कल्पना करता है। नेहरू ने कहा था कि एक स्वतन्त्र देश में ही अन्तर्राष्ट्रीयता का विकास हो सकता है, क्योंकि एक पराधीन देश की सारी सोच और शक्ति स्वतन्त्रता प्राप्ति की दिशा में लगी रहती है।

4. अन्तर्राष्ट्रीयतावाद का आधार मानवतावाद

नेहरू का कहना था कि एक राष्ट्रवादी हुए बिना हम अन्तर्राष्ट्रीयतावादी हो नहीं सकते। भावुकता और विवेकशीलता से भरी देशभक्ति ने नेहरू को राष्ट्रवादी बनाया और मानवता के प्रति प्रेम अर्थात् मानववाद ने उन्हें अन्तर्राष्ट्रीयतावादी बनाया। स्वतन्त्रता प्राप्ति के बाद भारत द्वारा साम्राज्यवाद विरोधी, उपनिवेशवाद विरोधी, नव उपनिवेशवाद विरोधी और रंग भेद विरोधी जो विदेश नीति अपनाई गयी।

5. अन्तर्राष्ट्रीय सहयोग की परिकल्पना

नेहरू अन्तर्राष्ट्रीय मैत्री सहयोग को अति आवश्यक समझते थे। उनका शांतिवाद केवल यद्ध की अनुपस्थिति की कल्पना नहीं करता, बल्कि अन्तरराष्ट्रीय सहयोग और सूझबूझ की कल्पना करता है। इसके लिए नेहरू भारत की सम्प्रभुता के एक अंश का परित्याग करने के लिए तैयार थे। नेहरू ने भारत को विष्व की प्रगतिशील शक्तियों की पंक्ति में खड़े होने का सुझाव दिया था।

6. नेहरू और गुट निरपेक्षता

गुट निरपेक्षता अथवा अंसलग्नता की अवधारणा नेहरू की अन्तरराष्ट्रीय राजनीति को एक मौलिक देन है। गोपाल शर्मा के अनुसार, नेहरू की गुटनिरपेक्षता ने तीसरी दुनिया के देशों में नैतिक शक्ति, चेतना तथा आत्मसम्मान विकसित करने में भूमिका अदा की। इसका मूल लक्ष्य विष्व के शक्ति गुटों से अलग रहते हुए एक स्वतन्त्र विदेश नीति का अनुसरण करना है। यह किन्हीं पूर्वाग्रहों के आधार पर कार्य नहीं करती। यह समस्याओं पर वस्तुनिष्ठ दृष्टिकोण अपनाती है, व्यक्तिनिष्ठ नहीं। यह, तटस्थता की भाँति कोई स्थैतिक और नकारात्मक विचार नहीं: यह एक गतिशील और सकारात्मक विचार है। यह अन्तरराष्ट्रीय घटनाओं पर स्वतन्त्र रूप से विचार करते हुए उनमें सक्रिय भूमिका निभाती है।

7. नेहरू एवं पंचशील के सिद्धान्त

पंचशील, जिसका शाब्दिक अर्थ आचरण के पाँच सिद्धान्त हैं, नेहरू की अन्तरराष्ट्रीय राजनीति को महत्वपूर्ण देन, तो है, परन्तु मौलिक देन नहीं। इन सिद्धान्तों का सर्वप्रथम प्रतिपादन महात्मा बद्ध ने किया था।

राष्ट्रों के बीच सम्बन्धों को निर्धारित करने वाले पंचशील के पाँच सिद्धान्तों की घोषणा चीन और भारत ने 1954 में तिब्बत के सम्बन्ध में हुए समझौते में की थी। पंचशील के पाँच सिद्धान्त निम्नलिखित हैं—

1. अखण्डता 2. अनाक्रमण 3. अहस्तक्षेप 4. समानता का अधिकार 5. शांतिपूर्ण सह-अस्तित्व

पंचशील के ये सिद्धान्त अन्तराष्ट्रीय तनाव को कम करने, विष्व के राष्ट्रों में सहयोग तथा भ्रातृत्व को बढ़ावा देने तथा विष्व शांति की स्थापना करने की दिशा में महत्ती भूमिका का निर्वाह करते हैं।

8. नेहरू एवं विष्व शांति

नेहरू के लिए विष्व शांति एक आदर्श, एक साध्य और एक आवश्यकता है। गुट निरपेक्षता का उद्देश्य शांति की स्थापना है। उन्होंने कहा था कि शांति की दलील हम इसलिए नहीं देते कि वह कोई श्रेष्ठतर गुण है, बल्कि इसलिए कि वह अनिवार्य है: इसलिए कि सैन्य टैक्नालॉजी मानव जाति के अस्तित्व को ही खत्म कर देने का खतरा बन गयी है।

नेहरू युद्ध को अन्तर्राष्ट्रीय शांति में सबसे बड़ी बाधा मानते हैं। वह इसे राज्यों के पारस्परिक सम्बन्धों और सहयोग में, आर्थिक विकास और लोक कल्याण में बाधा मानते हैं।

उपर्युक्त विचार जवाहरलाल नेहरू को विष्व शांति का अग्रदूत तथा मानवता के मसीहा के रूप में प्रतिष्ठित करते हैं। इन विचारों के कारण ही उन्हें एक आदर्शवादी चिन्तक के रूप में जाना जाता है।

सारांश में, यही कहा जा सकता है कि जवाहरलाल नेहरू के विचार आज भी सामयिक तथा प्रासंगिक हैं। उनकी लोकतन्त्र, धर्म-निरपेक्षता, आर्थिक नियोजन, मिश्रित अर्थव्यवस्था पंचशील तथा गुट-निरपेक्षता की अवधारणा का आज भी महत्व बना हुआ है। वे एक महान् स्वप्न दृष्टा थे। उन्होंने आधुनिक भारत के निर्माण की परिकल्पना ही नहीं की, अपितु उसके निर्माण में महती भूमिका का निर्वाह किया।

संदर्भ :-

1. नेहरू, 'डिस्कवरी ऑफ इण्डिया' पृष्ठ-455
2. जे. पी. सूद, आधुनिक भारतीय सामाजिक तथा राजनीतिक विचारों की धारारें-खण्ड-3, पृष्ठ-256
3. डा. मधुकर श्याम चतुर्वेदी, प्रमुख राजनीतिक विचारक पृष्ठ 427-436
4. प्रतिनिधि भारतीय राजनीतिक विचारक-साहित्य भवन पब्लिकेशन आगरा, डॉ. पुखराज जैन - पृष्ठ- 179-183